

**Ittra Pastoral
tal-E.T. Mons. Mario Grech
Isqof ta' Ghawdex**



**fl-okkazjoni tal-Festa ta'
Marija Mtellgha fis-Sema**

2009

Alla jagħmel ġustizzja mal-magħżulin tiegħu

Gheżież uliedi,

Biex nifhmu kemm ma nistgħux ngħaddu mingħajr Alla, Ġesù xebbah lilu nnifsu mal-ħobż. Għall-bniedem il-ħobż ifisser il-ħajja. Fis-silta tal-Vangelu li għadha kif ixxandritilna, Ġesù jistqarr: “Jien hu l-ħobż ħaj li niżel mis-sema”,¹ u f’ħajtu kemm-il darba taffa l-ġuħ tan-nies. Wiehed iżid li fl-esperjenza tal-ħajja ta’ kuljum, fuq il-mejda tal-ikel il-ħobż ma jaqax mis-sema, imma wiehed irid jaħdem għalih! U ħafna drabi l-ħobż jgħagnu bl-għaraq ta’ gbinu! Bħalma hija ġustizzja li l-bniedem ikollu x’jiekol, daqshekk ieħor huwa għandu jaqla’ ħobżu b’għemil ġust. Sfortunatament mhux dejjem huwa hekk. Xi drabi l-ħobż jintgħagen b’dirgħajn imċappsa b’azzjonijiet ingusti.

B’għafsa ta’ qalb ninnota li fostna hemm diversi li jokorbu għax iħossu vittmi ta’ xi ingustizzja fis-sens wiesa’ tal-kelma. Dan ifisser li fostna hemm ukoll minn huwa responsabbli għal dawn l-għemejjel li jidorbju lill-bniedem.

Għemejjel ta’ ingustizzja

Jgħid sewwa l-Papa Benedittu XVI li l-ateizmu ta’ żminijietna – meta l-bniedem qed ifassal ħajtu u l-ħajja soċjali daqs li kieku Alla ma jeżistix – wassal għal għamliet akbar ta’ moħqrija u ksur tal-ġustizzja.² Soċjetà li jidhrilha li Alla huwa żejjed jew xkiel, hija konvinta li tista’ toħloq hija stess il-ġustizzja skont kif tħoss, jidhrilha u jaqblilha. Il-futur ta’ din ix-xorta ta’ soċjetà huwa tassew imċajpar għax, kif jgħid il-filosofu Pascal, “il-bniedem waħdu ma jistax ikun jaf x’inhil l-ġustizzja”.³

Dan tikkonfermah l-esperjenza tagħna llum li qed insiru torox għal Alla! Infatti l-faxxa tal-ingustizzji qiegħda dejjem titwessa’:

- meta xi hadd jew xi grupp jipprova jħammeġ l-isem jew il-memorja ta’ persuna billi jxerred qlajjiet bil-ħsieb li jdgħajfilha l-kredibilità jew ixekkilha fix-xogħol tagħha.
- Għandna familji li m’għadhomx familja minħabba l-mod ingust kif tqassam il-ġid tal-familja; aħwa li ma jitekllmux minħabba abbużi konnessi mal-wirt; familji li minħabba ndhil ta’ terzi sabu ruħhom misruqa, anke b’manipolazzjoni tal-liġi, mill-patrimonju tal-familja; familji vittmi tal-użura.
- Bħalma hemm familji li sofrew serq tal-ġid materjali, hemm familji oħra li ġew misruqa minn ġid oġġla: il-fedeltà fiż-żwieġ. L-infedeltà fiż-żwieġ tigrri meta raġel jitfa’ għajnejh fuq mara miżżewga jew mara titfa’ għajnejha fuq raġel miżżewwieg; dan iċaħhad lill-parti l-oħra fiż-żwieġ u lil uliedha minn persuna li tkun tagħhom. Din hija wkoll ingustizzja kontra l-istess istituzzjoni taż-żwieġ u l-familja.
- Fuq livell soċjali, insemmi l-kriżi finanzjarja li laqtet id-dinja. Kieku l-istituzzjonijiet finanzjarji mxew bi kriterji ġusti u amministraw b’mod korrett il-ġid li ħafna afdawlhom, kieku kien ikun evitat ħafna faqar soċjali għdid.

Bir-raġun Ġesù jgħidilna biex infittxu l-ewwel is-Saltna u l-ġustizzja t’Alla, u l-Missier jagħtina dak kollu li neħtieġu biex nieklu, nixorbu, nilbsu u aktar ukoll.⁴ Biex inaddaf is-soċjetà ta’ żmienu minn kull ingustizzja, Ġesù fittex dejjem li jagħmel ir-rieda ta’ Missieru. Fuq l-eżempju tiegħu, aħna nistgħu nibnu belt sabiħa fejn tassew tghammar il-ġustizzja, jekk nagħmlu dak li jrid Alla. L-azzjoni

¹ Ġw 6,51

² Benedittu XVI, *Spe Salvi*, 42.

³ Blaise Pascal, *Pensieri*, n.300.

⁴ Ara Mt 6,32-33.

tagħna tkun ġusta jekk tkun fi qbil mar-rieda t'Alla. Il-ġustizzja hija don t'Alla li jissarraf f'impenn għalina l-bnedmin. Kull xorta ta' inġustizzja hija dnuw.

L-imhabba u l-ġustizzja

Ġesù jniggeż il-kuxjenza tagħna meta jgħidilna: “jekk il-ħajja ġusta tagħkom ma tkunx hafna aħjar minn dik tal-kittieba u l-Fariżej, ma tidhlux fis-saltna tas-Smewwiet”⁵. Dan il-kliem jikxef li hemm żewġ livelli ta' ġustizzja: dik naturali u dik soprannaturali, li tissejjah “*caritas*”. L-imhabba hija ġustizzja aktar għolja. Għalkemm tisboq il-ġustizzja, l-imhabba fl-istess waqt tissupponi l-ġustizzja. Kif jista' xi hadd jagħti minn dak li huwa tiegħu lil haddiehor, jekk ma jkunx lest li jagħti lil haddiehor dak li jisthoqqlu bi dritt?! Biex thobb, trid ikun ġust. M'hemmx imhabba fejn mhix rispettata l-ġustizzja. Il-ġustizzja tiftaħ l-ewwel triq biex wiehed jitgħallem iħobb. Forsi għalhekk nonqsu mill-karità Nisranija – għax id-diskors dwar il-ġustizzja jdarrasna!

Ġustizzja kommutattiva

Fir-relazzjonijiet ta' bejnietna suppost nipprattikaw il-ġustizzja kommutattiva – dik li tħares ir-relazzjonijiet bejn l-individwi. Per eżempju, meta wiehed jixtri oġġett jew servizz, iħallas il-prezz tiegħu. Sikwit nisimgħu bl-indiċi tal-prezzijiet u ftit jgħaddilna minn moħħna li hafna minna, bl-imġiba ġusta jew inġusta tagħna, b'xi mod għandna sehem kemm dan l-indiċi jogħla jew jitbaxxa. Ilkoll kemm aħna, Gvern u poplu, għandna kontribut x'naġhtu biex jiġi żgurat li mġiba abbużiva fil-qasam tal-prezzijiet tiġi mnaqqsqa kemm hu possibbli. Tajjeb għalhekk li nistaqsu: kemm huma ġusti l-prezzijiet li jintalbu, partikularment il-prezzijiet ta' dak li huwa essenzjali għall-ħajja? Kemm huwa ġust il-ħlas li jintalab għas-servizzi li nipprovdut? Kemm hu hieles mill-qerq il-prodott jew is-servizz li tiegħu nithalsu? Kemm nonoraw il-kuntratti li nkunu dħalna għalihom? Kemm aħna onesti fit-tfassil ta' dokumenti legali? Daqskemm huwa importanti li jkun hemm pagi ġusti, wiehed ma jistax jitraskura jew jassenti ruħu abbużivament mix-xoġhol.

Ġustizzja distributtiva

Dawk li jaqdu lis-soċjetà billi jamministraw, kemm fuq livell nazzjonali kif ukoll lokali, japplikaw il-ġustizzja distributtiva – dik li tirregola r-relazzjonijiet bejn is-soċjetà u l-individwi li jagħmlu parti minnha. Hija responsabilità tagħhom li jaraw kif il-ġid u l-piżijiet jitqassmu fuq iċ-ċittadini proporzjonalment skont il-ħtiġijiet u l-hiliet ta' kull wiehed. Ma tkunx għazla ġusta jekk il-ġid u l-piżijiet jitqassmu bejn kulhadd l-istess. Ma tkunx ġustizzja jekk fil-qasam tas-servizzi soċjali l-Istat jgħin lil kulhadd xorta, jew li iċ-ċittadini jippretendu li l-Istat iwiežen bl-istess kejl lil kulhadd. Il-konsegwenza ta' dan tkun li min għandu tassew bżonn ma jkunx mgħejjun kemm jisthoqqlu!

Illum nisimgħu hafna fuq l-għajnuna finanzjarja diretta li l-Unjoni Ewropea tgħaddi lill-pajjiżi membri tagħha, inkluż lil Malta. Bla ebda dubju dawn il-fondi finanzjarji huma provvidenzjali għax permezz tagħhom il-pajjiż jista' jwettaq proġetti siewja għal żvilupp shiħ u sostenibbli li javvanza l-interess ġenerali tal-poplu tagħna. Tibqa' r-responsabilità tagħna lkoll, Gvern u poplu, biex kulhadd jagħti seħmu halli l-użu li għalih jitpoġġew dawn il-fondi jkun l-akbar wiehed li jġib 'il quddiem l-interess tal-poplu tagħna.

Ġustizzja legali

Min huwa fl-awtorità għandu s-setgħa li jagħmel liġijiet ġusti biex iħares il-ġid komuni. Iċ-ċittadin għandu d-dmir li joqgħod għal dawn il-liġijiet. Fil-qafas tal-ġustizzja legali hemm liġijiet dwar il-

⁵ Mt 5,20.

ġbir tat-taxxi, bħalma huma t-taxxa tad-dhul, taxxa tas-suċċessjoni, u l-VAT. Ikun jonqos kontra l-ġustizzja min jipprova jevadi dawn il-liġijiet, jew dak li jissieheb ma' min irid jehles minnhom.

Jekk l-Istat għandu d-dritt u d-dmir li jiġbor il-fondi, iċ-ċittadin ukoll għandu d-dritt u d-dmir li jara kif qed jintefqu l-fondi pubbliċi. Amministrazzjoni tajba tal-fondi pubbliċi hija barka; imma amministrazzjoni hażina tista' twassal għal piżijiet finanzjarji kbar li jkollhom jerfgħu generazzjonijiet futuri. Dan huwa serju hażna, aktar u aktar meta jinħass il-bżonn li naħdmu aktar biex il-kultura li min hu responsabbli jirrispondi personalment tkompli taqbad l-għeruq.

Ġustizzja soċjali

F'dik li tissejjah ġustizzja soċjali, l-imsieħba soċjali li jaħsdu l-frott jiftakru f'dawk li m'għandhomx biex jgħixu haġja dinjituża. "Alla jrid li ... dawk li għandhom xi 'talent' partikulari jagħtu mill-ġid tagħhom lil dawk li jehtiguh. Id-differenzi jħajru u xi kull tant jobbligaw lin-nies biex juru qalb kbira u tjeba liema bħalha li jwassluhom biex jaqsmu mal-oħrajn dak li jkollhom".⁶ Il-fqir u ż-żgħir qatt ma huma piż għas-soċjetà, imma huma riżorża, anke mill-aspett ekonomiku.⁷ Billi l-prinċipju tal-gratuwità, li jimplika li wieħed jagħti u jingħata fi spirtu ta' fraternità, huwa utli wkoll għall-attività ekonomika,⁸ f'soċjetà msejsa fuq il-profitt hu meħtieġ li jkun apprezzati aktar l-għaqdiet tal-volontarjat.

Minn naħa l-oħra, anke l-użu abbużiv tas-servizzi soċjali huwa ingustizzja. Hemm min "jidhak" bl-awtorità biex jikkwalifika għal għajjuna soċjali. Każ tipiku hu meta wieħed jieħu l-kontribuzzjoni tal-qgħad meta fil-fatt ikun jaħdem bi qlieġh.

Ġustizzja retributtiva

Il-ġustizzja retributtiva tobbliga li min huwa responsabbli ta' xi azzjoni ingusta jirrestitwixxi dak li jkun seraq. Skont il-ligi tal-bnedmin id-dmir li wieħed irodd jew isewwi l-ħsara li jkun għamel jista' jiġi preskritt; imma skont il-ligi t'Alla, dan id-dnub ma jinħafirx qabel ma ssir ir-restituzzjoni. Jekk wieħed ikun seraq il-fama ta' xi haħd, hemm id-dmir li dak l-isem jiġi riabilitat; jekk wieħed ikun kisser familja, huwa fid-dmir li jara kif jerga' jgħib l-armonija; jekk wieħed ikun seraq, għandu l-obbligu li jrodd lura.

Strutturi soċjali ingusti

Fis-soċjetà jista' jkun hemm strutturi, privati u pubbliċi, li bla ebda skruplu jaħdmu b'metodi ingusti. F'dawn l-"istrutturi tad-dnub",⁹ li jiġġeneraw kull tip ta' ingustizzja, hemm persuni li mingħajr ebda prinċipju ta' etika jew morali jabbużaw mis-sistema. Daqskemm iċ-ċittadin huwa fid-dmir li jkun ġust f'għemilu, daqstant ieħor għandu d-dmir li jikkontrolla dawn l-istrutturi; u jekk huma strutturi ngusti, juża l-mezzi li għandu biex jibdilhom.

Alla għad jagħmel ġustizzja

Tkun kemm tkun kbira l-ingustizzja, in-Nisrani għandu jkun konvint li Alla għad jagħmel ġustizzja mal-magħzulin tiegħu.¹⁰ Kif il-Missier għamel ġustizzja ma' Ibnu li wara mewt ingusta qajmu mill-qabar, hekk jagħmel magħna. Barra minn hekk, Alla jgħin lil min jixtieq jinfatam minn atteġġjamenti ngusti. Ix-xewqa li hemm fil-bniedem biex jgħammar fil-ġustizzja hi motiv biex hu

⁶ *Katekiżmu tal-Knisja Kattolika*, n.1937.

⁷ Benedittu XVI, *Caritas in veritate*, 35

⁸ *Ara Caritas in veritate*, 36.

⁹ Gwanni Pawlu II, *Sollicitudo rei socialis*, 36.

¹⁰ Ara Lq 18,7.

jemmen fl-eternità,¹¹ fejn jgħibu l-ħwejjeg ta' qabel, ma jkunx hemm aktar tbatija u Alla jixxuttalna kull demgħa minn għajnejna.¹² Dan it-twemmin huwa msahħaħ bis-solennità li sejr in niċċelebraw tat-Tluġħ fis-Sema tal-Vergni Marija.

Bl-interċessjoni ta' Marija, *Speculum Iustitiae (Mera tal-gustizzja)*, nitlob il-barka t'Alla fuqkom.

Mogħtija mill-Kurja tal-Isqof, Rabat, Għawdex, illum, il-Ħamis, 6 ta' Awwissu 2009, Festa tat-Trasfigurazzjoni tal-Mulej.

Mons Salv Debrincat
Kancellier

+ Mario Grech
Isqof ta' Għawdex

¹¹ *Spe Salvi*, 42.

¹² Ara Apok 21,4.